

20/10/2025

आकाशवाणी ईटानगर

आज पूरे देश में रोशनी का त्योहार दिवाली मनाया जा रहा है। राष्ट्रपति द्रौपदी मुर्मू, उपराष्ट्रपति सी. पी. राधाकृष्णन और प्रधानमंत्री नरेंद्र मोदी ने देशवासियों को शुभकामनाएँ दी हैं। श्री मोदी ने नागरिकों से स्वदेशी उत्पाद खरीदने, 140 करोड़ भारतीयों की कड़ी मेहनत का जश्न मनाने और इसे सोशल मीडिया पर साझा करने का भी आह्वान किया है। इस पहल का समर्थन करते हुए, MyGovIndia ने 'दिवाली मनाएँ और स्वदेशी को सशक्त बनाएँ' शीर्षक से एक विशेष अभियान शुरू किया है, जिसमें नागरिकों से इस त्योहारी सीज़न में केवल स्वदेशी उत्पाद खरीदने का संकल्प लेने का आह्वान किया गया है।

000000000000000000000000

प्रधानमंत्री नरेंद्र मोदी ने कहा है कि तीनों सेनाओं के बीच असाधारण समन्वय ने ऑपरेशन सिंदूर के दौरान पाकिस्तान को आत्मसमर्पण करने पर मजबूर कर दिया। भारतीय सशस्त्र बलों के साथ दिवाली मनाने की अपनी वार्षिक परंपरा को जारी रखते हुए, श्री मोदी ने आज गोवा और कारवार के तट पर आईएनएस विक्रान्त पर नौसेना कर्मियों के साथ दीपोत्सव मनाया।

000000000000000000000000

राज्यपाल सेवानिवृत्त लेफ्टिनेंट जनरल के.टी. परनायक ने दिवाली के पावन अवसर पर देशवासियों को बधाई और शुभकामनाएँ दी हैं। उन्होंने आशा व्यक्त की कि दिवाली का यह त्यौहार समाज के सभी वर्गों के बीच प्रेम, सद्भाव और भाईचारे के बंधन को और मज़बूत करेगा। उन्होंने लोगों से सुरक्षित और पर्यावरण-अनुकूल दिवाली मनाने का आग्रह किया। मुख्यमंत्री पेमा खांडू और उपमुख्यमंत्री चाउना मेन ने भी सोशल मीडिया पर दिवाली की शुभकामनाएँ दी हैं। मुख्यमंत्री खांडू ने कहा, "दिवाली का दिव्य प्रकाश सभी के मन को प्रकाशित करे, एक समुदाय के रूप में बंधन को मज़बूत करे और सभी को सद्भाव और सामूहिक समृद्धि के लिए काम करने के लिए प्रेरित करे।" उपमुख्यमंत्री ने कहा कि दिवाली का प्रकाश सभी के दिलों को आशा और घरों को खुशियों से भर दे।

000000000000000000000000

केंद्रीय रेल मंत्री अश्विनी वैष्णव ने सोमवार को नई दिल्ली स्थित रेलवे बोर्ड के वॉर रूम का दौरा किया। इस दौरान उन्होंने त्योहारी सीज़न में यात्रियों की आवाजाही का जायज़ा लिया। श्री वैष्णव ने 24 घंटे काम करने वाले कर्मचारियों का मनोबल बढ़ाया और उन्हें दिवाली की शुभकामनाएँ दीं। इस बीच, पूजा, दिवाली और छठ के दौरान सुगम यात्रा सुनिश्चित करने के लिए रेलवे 12 हजार से ज़्यादा विशेष ट्रेनें चला रहा है।

000000000000000000000000

सेना प्रमुख जनरल उपेंद्र द्विवेदी ने सुरक्षा चुनौतियों का सामना करने के लिए सेना तैयारी की पुष्टि करते हुए स्वयं से पहले सेवा के सिद्धांत का आह्वान किया है। उन्होंने सामरिक रूप से महत्वपूर्ण इलाकों में सैन्य संबंधों को मज़बूत करने और सैनिकों का उत्साहवर्धन करने के लिए मध्य क्षेत्र की अग्रिम चौकियों का दौरा किया। सेना प्रमुख ने पूर्व सैनिकों और स्थानीय समुदायों से भी बातचीत की और उनके परिवारों को दिपावली की शुभकामनाएँ दीं। सेना प्रमुख ने पिथौरागढ़ और आस-पास की अग्रिम चौकियों के ऊँचाई वाले क्षेत्रों में तैनात चौकियों का भी दौरा किया।

000000000000000000000000

हरियाणा के मुख्यमंत्री नायब सिंह सैनी ने गन्ने के दाम 15 रुपये प्रति क्विंटल बढ़ाने की घोषणा की है। श्री सैनी ने सोमवार को कहा कि उनकी सरकार किसानों, वंचितों, युवाओं और महिलाओं के कल्याण और समग्र विकास के लिए प्रतिबद्ध है। उन्होंने कहा कि अब हरियाणा में सभी फसलों की खरीद न्यूनतम समर्थन मूल्य (MSP) पर की जाती है।

00000000000000000000

243 सदस्यीय बिहार विधानसभा चुनाव के दूसरे चरण के लिए नामांकन दाखिल करने का काम आज शाम पूरा हो जाएगा। विभिन्न राजनीतिक दलों और निर्दलीय उम्मीदवारों द्वारा अभी तक एक हजार 66 पर्चे दाखिल किए जा चुके हैं। इस चरण में 11 नवम्बर को 20 जिलों में विधानसभा की 122 सीटों के लिए वोट डाले जायेंगे।

आज विधानसभा चुनाव के पहले चरण के लिए उम्मीदवारों के नाम वापस लेने की अंतिम तारीख भी है। पहले चरण में छह नवम्बर को 18 जिलों में फैली विधानसभा की 121 सीटों के लिए मतदान होगा। बिहार के मुख्य चुनाव कार्यालय के अनुसार प्रथम चरण के लिए एक हजार तीन सौ 75 नामांकन वैध पाए गए हैं। इनमें 147 महिला और एक हजार दो सौ 48 पुरुष उम्मीदवार शामिल हैं।

000000000000000000000000

असम के नलबाड़ी में आज सुबह पांच बजकर 54 मिनट पर तीन दशमलव दो तीव्रता का भूकंप आया। राष्ट्रीय भूकंप विज्ञान केंद्र के अनुसार यह भूकंप 13 किलोमीटर की गहराई पर आया था। इससे पहले, शनिवार सुबह असम में रिक्टर पैमाने पर दो दशमलव सात तीव्रता का भूकंप आया था। यह भूकंप कछार जिले में 10 किलोमीटर की गहराई पर आया था।

000000000000000000000000

ब्राज़ील के राष्ट्रपति लुईज़ इनासियो लूला दा सिल्वा ने भारत के साथ रणनीतिक गठबंधन बनाने की योजना की घोषणा की है। इसका उद्देश्य दोनों देशों के बीच राजनीतिक, आर्थिक और तकनीकी सहयोग को बढ़ावा देना है। उपराष्ट्रपति गेराल्डो अल्कमिन की हालिया भारत यात्रा के समापन के बाद, श्री सिल्वा ने भारत के साथ द्विपक्षीय संबंधों को मज़बूत करने के महत्व का उल्लेख किया।

000000000000000000000000

ऑपरेशन सद्भावना के तहत स्पीयरकॉप्स के दाओ डिवीजन द्वारा आयोजित दिबांग बैडमिंटन टूर्नामेंट 2025, अनिनी में संपन्न हुआ। युवाओं, छात्रों और खेल प्रेमियों ने विभिन्न श्रेणियों के मैचों में भाग लिया। विजेताओं को ट्रॉफी, उपहार और नकद पुरस्कार देकर सम्मानित किया गया। इस टूर्नामेंट ने न केवल स्थानीय खेल प्रतिभाओं को प्रदर्शित करने का एक मंच प्रदान किया, बल्कि भारतीय सेना और स्थानीय लोगों के बीच एकजुटता और आपसी सम्मान की गहरी भावना को भी बढ़ावा दिया।

000000000000000000000000